



بِسْمِ اللّٰهِ الرَّحْمٰنِ الرَّحِیْمِ

الصَّلٰوةُ وَالسَّلَامُ عَلَیْكَ یَا سَیِّدِی یَا رَسُوْلَ اللّٰهِ

شَانِ حَضْرَتِ امیرِ مَعَاوِیَہِ رَضِیَ اللہُ عَنْہُ

اور

حَدِیْثِ قِیْصَرِ وِیْزِیْدِ كَے اَنْجَامِ كَا بَیْآن

از : افاداتِ مَبَارَكِہ

شیخِ طریقتِ عالمِ باعمل، نباضِ قومِ پاسبانِ مسلکِ رضا، خلیفہء شہزادہ اعلیٰ حضرت

علامہ پیرِ مفتی ابوداؤد محمد صادق صاحب رحمۃ اللہ علیہ

ناشر:

ادارہ رضائے مصطفیٰ چوک دارالسلام گوجرانوالہ پاکستان

0092 5554217986 - 00923338159523

جملہ حقوق بحق ناشر محفوظ ہیں

نام کتاب..... شان امیر معاویہ و حدیث قیصر و یزید

تالیف..... حضرت مولانا مفتی ابوداؤد محمد صادق صاحب

(امیر جماعت رضائے مصطفیٰ پاکستان)

کمپوزنگ..... محمد نوید رضوی کمپوزنگ سنٹر

صفحات..... ۳۲

اشاعت اول..... ذوالحجہ ۱۴۲۹ھ

ہدیہ..... ۱۶ روپے

ناشر:..... مکتبہ رضائے مصطفیٰ

چوک دارالسلام گوجرانوالہ 055-4217986

ملنے کے پتے

ادارہ صراط مستقیم داتا دربار مارکیٹ لاہور

مکتبہ غوثیہ امام احمد رضا خاں روڈ نارووال

مکتبہ مہر یہ رضویہ ڈسکہ

مکتبہ برکات المدینہ متصل جامع مسجد بہار شریعت بہادر آباد کراچی



درود غوثیہ

یہ درود رحمت خداوندی کا خزانہ ہے، جو شخص اس درود کو روزانہ ۱۱ مرتبہ تاحیات پڑھتا رہے وہ رحمت خداوندی سے مالا مال ہو جاتا ہے۔ اس درود پاک کو ایک بار پڑھنے سے سات نعمتیں حاصل ہوں گی۔

- (۱) رزق میں برکت
- (۲) تمام کام آسان ہو جائیں گے
- (۳) نزع کے وقت کلمہ نصیب ہوگا
- (۴) جان کنی کی سختی سے محفوظ رہے گا
- (۵) قبر میں وسعت ہوگی
- (۶) کسی کی محتاجی نہ ہوگی
- (۷) مخلوق خدا اس سے محبت کرے گی۔ رسول اکرم ﷺ کے قرب اور زیارت کیلئے بھی یہ درود بہت مؤثر ہے۔

اللَّهُمَّ صَلِّ عَلَيَّ سَيِّدِنَا وَمَوْلَانَا مُحَمَّدٍ مَّعْدِنِ
الْجُودِ وَالْكَرَمِ وَاللَّهِ وَبَارِكْ وَسَلِّمْ ○

بِسْمِ اللّٰهِ الرَّحْمٰنِ الرَّحِیْمِ

اسلامی قرآنی عقیدہ: صحابہ کرام رضی اللہ عنہم انبیاء نہ تھے، فرشتہ نہ تھے کہ معصوم ہوں۔ ان میں بعض کیلئے لغزشیں ہوئیں مگر ان کی کسی بات پر گرفت (اعتراض) اللہ و رسول (جل جلالہ و صلی اللہ علیہ وسلم) کے خلاف ہے۔ اللہ عزوجل نے پارہ ۲۷ سورہ حدید، آیت ۱۰ میں ○ جہاں صحابہ کی دو قسمیں فرمائیں ○ مومنین قبل فتح مکہ و بعد فتح مکہ ○ اور ان کو ان پر تفضیل دی اور فرما دیا کلا وعد اللہ الحسنیٰ سب سے اللہ نے بھلائی (جنت) کا وعدہ فرمایا۔ ساتھ ہی ارشاد فرمایا واللہ بما تعملون خبیر۔ (پارہ ۲۷، سورہ الحدید، آیت ۱۰)

”اللہ خوب جانتا ہے جو کچھ تم کرو گے“

تو جب اُس نے ان کے تمام اعمال جان کر حکم فرمایا کہ ان سب سے ہم جنت میں بے عذاب و کرامت ثواب کا وعدہ فرما چکے تو دوسرے کو کیا حق رہا کہ ان کی کسی بات پر طعن کرے یا طعن کرنے والا اللہ سے جدا اپنی مستقل حکومت قائم کرنا چاہتا ہے؟

عقیدہ: حضرت امیر معاویہ رضی اللہ عنہ فقیہ و مجتہد تھے ان کا مجتہد ہونا حضرت سیدنا عبد اللہ بن عباس رضی اللہ عنہما نے حدیث صحیح بخاری (ج ۳ ص ۱۷) میں بیان فرمایا ہے۔ مجتہد سے صواب و خطا دونوں صادر ہوتے ہیں۔ خطا دو قسم ہے، خطا عنادی یہ مجتہد کی شان نہیں اور خطائے اجتہادی یہ مجتہد سے ہوتی ہے اور اس میں ان پر عند اللہ اصلاً مواخذہ نہیں۔

عقیدہ: صحابہ کرام رضی اللہ عنہم کے باہم جو واقعات ہوئے ان میں پڑنا حرام، حرام سخت حرام ہے۔ مسلمانوں کو تو یہ دیکھنا چاہیے کہ وہ سب حضرات آقائے دو عالم صلی اللہ علیہ وسلم کے جانشین اور سچے غلام ہیں اور سب ہمارے لئے قابل احترام ہیں۔

عقیدہ: حضرت امیر معاویہ رضی اللہ عنہ اول ملک اسلام ہیں۔ اسی کی طرف تورات مقدس میں ارشاد ہے کہ مولدہ بمکہ و مما جره طيبة و ملکہ با الشام۔ وہ نبی آخر الزمان صلی اللہ علیہ وسلم مکہ میں پیدا ہوگا اور مدینہ کو ہجرت فرمائے گا اور اس کی سلطنت شام میں ہوگی۔ تو حضرت امیر معاویہ کی بادشاہی اگرچہ سلطنت ہے مگر کس کی؟ محمد رسول اللہ صلی اللہ علیہ وسلم کی سلطنت ہے۔

○ سیدنا امام حسن مجتبیٰ رضی اللہ عنہ نے ایک فوج جزار جانشینان کے ساتھ عین میدان میں بالقصد وبال اختیار تھیا رکھ دیئے اور خلافت حضرت امیر معاویہ رضی اللہ عنہ کو سپرد کردی اور ان کے ہاتھ پر بیعت فرمائی اور اس صلح کو حضور اقدس صلی اللہ علیہ وسلم نے پسند فرمایا اور اس کی بشارت دی اور حضرت امام حسن رضی اللہ عنہ کی نسبت فرمایا کہ ”میرا یہ بیٹا سید ہے، میں اُمید فرماتا ہوں کہ اللہ عزوجل اس کے باعث دو بڑے گروہ اسلام میں صلح کرادے۔ (بخاری شریف ج ۴ ص ۲۲۹)

تو حضرت امیر معاویہ رضی اللہ عنہ پر معاذ اللہ فسق وغیرہ کا طعن کرنے والا حقیقتاً حضرت امام حسن مجتبیٰ بلکہ حضور سید عالم صلی اللہ علیہ وسلم بلکہ حضرت عزت جل و علا پر طعن کرتا ہے۔ (والعیاذ باللہ)، (بہار شریعت)

شان صحابیت: حضرت امیر معاویہ رضی اللہ عنہ رسول اللہ صلی اللہ علیہ وسلم کے ایک

جلیل القدر رفیع الشان صحابی ہیں بلکہ صحابی ابن صحابی کیونکہ آپ کے والد ابوسفیان رضی اللہ عنہ بھی رسول اللہ صلی اللہ علیہ وسلم کے صحابی تھے۔ نیز آپ کی والدہ ہندہ رضی اللہ عنہا بھی صحابیہ ہیں۔ آپ تینوں ایام فتح مکہ میں خدا کے پیارے رسول علیہ الصلوٰۃ والسلام سے بیعت اور آپ کے نورانی ہاتھ پر مشرف باسلام ہوئے، زہے نصیب آپ کے، بہر حال جب آپ کی صحابیت ایک تسلیم شدہ ناقابل تردید حقیقت ہے تو یقین جانے کہ صحابہ کی شان و فضائل، احترام و محبت کے بارے میں جو متعدد آیات قرآنیہ اور بہت سی احادیث نبویہ وارد ہیں۔ لاریب حضرت امیر معاویہ رضی اللہ عنہ بھی ان میں داخل ہیں۔ نیز یاد رکھئے اگر کوئی شخص مثلاً سب صحابہ کے ساتھ اپنی نیاز مندی کا اظہار کرے اور آپ سے دشمنی رکھے تو سمجھ لیجئے کہ وہ بھی پورا پورا بد نصیب و گمراہ ہے جیسا کہ ایک نبی کا انکار سب کا انکار اور ایک آیت کا انکار پورے قرآن کا انکار ہے۔ والعیاذ باللہ۔ لہذا کسی بھی صحابی پر تنقید و نکتہ چینی کرتے ہوئے زبان طعن دراز کرنا ہرگز روا نہیں بلکہ سخت قسم کا جرم ہے۔ حضرت نبی کریم صلی اللہ علیہ وسلم کا ارشاد گرامی ہے اذا ذکروا صحابی فامسکوا جب میرے صحابہ کا ذکر ہو تو خاموش ہو جاؤ۔ (شفا شریف)

لہذا حضرت امیر معاویہ رضی اللہ عنہ و دیگر تمام صحابہ کرام علیہم الرضوان کے بارے میں کسی کو بھی مجال دم زدن نہیں۔

رشتہ داری: حضرت امیر معاویہ رضی اللہ عنہ صحابی ہونے کے علاوہ حضور علیہ السلام سے ایک اور خاص تعلق رکھتے تھے وہ یہ کہ رشتہ کے لحاظ سے حضرت امیر معاویہ رضی اللہ عنہ حضور صلی اللہ علیہ وسلم کے برادرِ نسبتی ہیں۔ کیونکہ آپ کی ہمیشہ سیدہ ام المومنین ام

حبیبہ رضی اللہ عنہا نبی کریم علیہ التحیۃ والتسلیم کی زوجیت میں تھیں اور ام المؤمنین (مومنوں کی ماں) کا بھائی ہونے کی نسبت سے حضرت معاویہ رضی اللہ عنہ مومنوں کے ماموں جان ہیں۔ کتنے بے ادب اور بدنصیب ہیں جو اس قدرتی اور ایمانی رشتہ کے احترام کے بجائے بے ادبی و قطع رحمی کر کے ڈبل مجرم بنتے ہیں۔ (استغفر اللہ)

امارت و خلافت: حضرت امیر معاویہ رضی اللہ عنہ فرماتے ہیں ”مجھے (ابتلا و عمل) امارت و حکومت کی اس وقت سے امید تھی جس وقت حضور علیہ السلام نے فرمایا تھا کہ ”اے معاویہ! اگر تجھے امیر بنایا جائے تو تقویٰ و عدل اختیار کرنا“۔ (مسند احمد)

چنانچہ ایسا ہی ہوا۔ سیدنا صدیق اکبر رضی اللہ عنہ نے اپنے زمانہ خلافت میں ملک شام میں آپ کا تقرر کر دیا پھر حضرت فاروق اعظم رضی اللہ عنہ نے بھی آپ کو قائم رکھا۔ حضرت عثمان رضی اللہ عنہ کے زمانہ خلافت میں بھی آپ تمام ملک شام پر حاکم رہے۔ ہر سہ خلفاء کے دور میں ان کی مرضی سے آپ کا اتنے بڑے منصب پر قائم رہنا آپ کے ”عدل و انقیاد“ حسن تدبیر، اعلیٰ قابلیت، بہترین صفات کی روشن دلیل ہے۔ (رضی اللہ عنہم)

ایک روایت میں ہے کہ ”اس اُمت میں جتنی مدت حضرت معاویہ کی حکومت رہے گی اتنی مدت کسی کی حکومت نہ ہوگی۔ چنانچہ خلافت صدیقی سے لے کر سرکار امام حسن رضی اللہ عنہ سے صلح ہونے تک آپ کی حکومت کا زمانہ تیس برس تک جا پہنچتا ہے اور صلح ہونے پر جب آپ بالاتفاق خلیفہ تسلیم کر لئے گئے تو اس کے بعد آپ وقت انتقال تک تخت خلافت پر متمکن رہے۔ یہ مدت بیس سال ہوتی ہے۔ آپ کے سایہ میں اسلامی حکومت بڑی طاقتور اور مضبوط تھی۔ آپ نے اسلامی حکومت کو نہایت شان و شوکت سے

بہترین طریقہ پر چلایا۔ کسی دشمن اسلام کو اس حکومت کی طرف ٹیڑھی آنکھ سے دیکھنے کی بھی جرأت نہ ہو سکی۔ بلکہ کئی علاقے فتح ہو کر داخل مملکت اسلامیہ ہوئے۔ اندرونی طور پر بھی آپ کی خلافت میں کوئی انتشار نہیں تھا اور کسی امیر یا عامل نے کسی جگہ پر بھی سر نہیں اٹھایا تھا۔ آپ کی شان و رعب و بدبہ کا یہ عالم تھا کہ حضرت عمر فاروق رضی اللہ عنہ آپ کی طرف دیکھ کر فرماتے تھے کہ ”معاویہ عرب کے کسریٰ ہیں“۔ (رضی اللہ عنہ)، (تاریخ الخلفاء) غور فرمائیے! خدا تعالیٰ کے دین پھیلانے اور محمد رسول اللہ صلی اللہ علیہ وسلم کے اسلام کی اشاعت میں حضرت معاویہ رضی اللہ عنہ کا کتنا اہم حصہ ہے اور آپ نے کتنے ”دارالکفر“، ”دارالسلام“ بنائے اور کتنے لوگ حضور صلی اللہ علیہ وسلم کی برکت سے ایمان سے مشرف ہوئے۔

محبوبیت: سیدہ ام المومنین ام حبیبہ رضی اللہ عنہا ایک مرتبہ اپنے بھائی حضرت معاویہ رضی اللہ عنہ کا سر مبارک اپنی گود میں رکھ کر چوم رہی تھیں۔ نبی اکرم صلی اللہ علیہ وسلم نے اس طرح دیکھ کر حضرت ام المومنین رضی اللہ عنہا کو فرمایا ”کیا تمہیں معاویہ سے محبت ہے۔ ام المومنین نے عرض کیا ”حضور یہ تو میرے بھائی ہیں مجھے ان سے کیسے محبت نہ ہو“ اس پر حضور صلی اللہ علیہ وسلم نے فرمایا ”ان اللہ ورسولہ یحبانہ“ یعنی اللہ ورسول کو بھی معاویہ سے محبت ہے۔ (تظہیر الجمان ابن حجر مکی) جو خدا ورسول صلی اللہ علیہ وسلم کے محبوب ہوں ان کی شان سبحان اللہ! کسی کے بکو اس سے ان کا کیا بگڑ سکتا ہے۔

ع..... پڑے خاک ہو جائیں جل جانے والے

عقیدت و محبت: حضرت معاویہ رضی اللہ عنہ کو بھی نبی پاک صلی اللہ علیہ وسلم سے

بہت محبت تھی۔ مختلف صحابہ کرام سے بھی حضور صلی اللہ علیہ وسلم کی احادیث معلوم کرتے رہتے تھے اور حضور صلی اللہ علیہ وسلم کے ارشادات و سنن کے مطابق عمل کرتے تھے۔ نیز آپ کے پاس نبی کریم صلی اللہ علیہ وسلم کے بہت سے تبرکات (قمیص، تہبند، چادر، ناخن مبارک، بال شریف بھی تھے) حضرت کعب ابن ظہیر صحابی رضی اللہ عنہ کو دربار رسالت سے ایک چادر شریف عنایت ہوئی تھی۔ ان کے وصال کے بعد ان کی اولاد سے حضرت معاویہ رضی اللہ عنہ نے نبی کریم صلی اللہ علیہ وسلم کی وہ چادر شریف بیس ہزار درہم اور بہ روایت چالیس ہزار درہم کے بدلے حاصل کی اور وصیت کی کہ مرنے کے بعد مجھے حضور صلی اللہ علیہ وسلم کی قمیص پہنا کر تہبند اور چادر شریف میں لپیٹ کر حضور صلی اللہ علیہ وسلم کے موئے مبارک اور ناخن شریف میرے منہ آنکھوں، نتھنوں میں رکھ دیئے جائیں اور مجھے ارحم الراحمین کے رحم و کرم پر چھوڑ دیا جائے۔ (کمال وغیرہ)

سبحان اللہ حضرت امیر معاویہ رضی اللہ عنہ کیسے پیارے انداز میں کتنے بہترین سامان کے ساتھ سفر آخرت اختیار فرما رہے ہیں۔ آخرت کی کامیابی اور ان کی مغفرت و بخشش میں کیا شک ہو سکتا ہے اور جو شک کرے اس کا ایمان کیسے سلامت رہ سکتا ہے۔

فرمان نبوی، احترام صحابی: حضرت امیر معاویہ رضی اللہ عنہ کا متفقہ طور پر رجبہ صحابیت، قرب نبوی اور جلالت و شان جاننے کے بعد اب احترام صحابی اور صحابہ پر نکتہ چینی وان کی تنقیص و تنقید کی ممانعت کے متعلق فرمان نبوی برزبان مجد الف ثانی بغور پڑھیں۔ فرمایا ”جس نے میرے اصحاب کو گالی دی، اس پر اللہ تعالیٰ اور تمام آدمیوں کی لعنت ہو“

- نیز فرمایا ”میری اُمت کے وہ شریر و بدترین لوگ ہیں جو میرے صحابہ کے بارے میں کہا کہ وہ زبان درازی کرتے ہیں۔“
- نیز فرمایا ”ایاکم وما شجر بین اصحابی“۔ میرے صحابہ کے اختلافات میں پڑنے سے بچو۔
- نیز فرمایا میرے اصحاب کے حق میں اللہ سے ڈرو اور ان کو اپنے (طعن و تنقید کے) تیرے نشانہ نہ بناؤ۔
- نیز فرمایا اذا ذکرنا اصحابی فامسکوا جب میرے اصحاب کا ذکر ہو تو خاموش ہو جاؤ (کسی پر نکتہ چینی نہ کرو)
- نیز فرمایا ”اصحاب کالنجوم“ یعنی میرے صحابہ ستاروں کی مانند ہیں۔ ان میں سے جس کی پیروی کرو گے ہدایت پاؤ گے۔ (مکتوبات ج ۲ ص ۹۰)
- الحمد للہ! تبرکاً مختصراً سیدنا امیر معاویہ رضی اللہ عنہ کی مسلمہ جلالت شان و مقام صحابیت اور آپ کا اعزاز و اکرام واضح ہو گیا ہے اور تفصیل اس موضوع پر علماء کرام کی مستقل تصانیف میں مدلل بیان کی گئی ہے۔ مثلاً تطہیر الجنان واللسان، امام ابن حجر کی متوفی ۹۷۴ھ، ناہیہ عن ذم معاویہ، علامہ محمد عبدالعزیز محشی نیر اس، النار الحامیہ لمن ذم المعاویہ مولانا محمد نبی بخش حلوائی، تصحیح العقیدہ فی باب امیر معاویہ مولانا محمد حسین حیدر قادری مارہروی، تنویر العینین مولانا سید دیدار علی شاہ صاحب لاہوری، کتاب امیر معاویہ مولانا مفتی احمد یار خان گجراتی علیہم الرحمۃ، فضائل امیر معاویہ از مولانا قاضی غلام محمود ہزاروی

اکابر علماء اُمت و بزرگان دین کے ارشادات مبارکہ

غوث الاعظم: شیخ سید عبدالقادر جیلانی رضی اللہ عنہ نے فرمایا ہے کہ ”حضرت امیر معاویہ رضی اللہ عنہ کی خلافت، جانشین علی المرتضیٰ امام حسن رضی اللہ عنہما کے خلافت سے دستبردار ہو کر امر خلافت امیر معاویہ کو سونپنے کے بعد ثابت و صحیح ہے۔ امام حسن رضی اللہ عنہ کے اس اقدام سے رسول اللہ صلی اللہ علیہ وسلم کا وہ فرمان صحیح ثابت ہو گیا جس میں فرمایا تھا کہ ”میرا یہ بیٹا سید ہے۔ اللہ اس کے ذریعے مسلمانوں کے دو بڑے گروہوں میں صلح کروائے گا“۔ اس صلح کے بعد حضرت امیر معاویہ رضی اللہ عنہ کی خلافت واجب ہو گئی اور اس سال کا نام جماعت و اتفاق کا سال رکھا گیا۔ اس لئے کہ اس سے سب کا اختلاف ختم ہو گیا اور سب نے حضرت امیر معاویہ رضی اللہ عنہ کی اتباع کر لی اور تیسرا کوئی مدعی خلافت نہ رہا“۔ (غنیۃ الطالبین ص ۲۸۴ ملخصاً)

سبحان اللہ! کس ترتیب و جامعیت اور حفظ مراتب کے ساتھ مسلک اہلسنت کا بیان ہے۔ کتنے ظالم اور بے ادب لوگ ہیں جو اس اسلامی اجتماعیت و اتفاق میں رخنہ اندازی کریں اور اللہ کے صلح کرانے، رسول اللہ صلی اللہ علیہ وسلم کے بشارت دینے اور امام حسن کے امیر معاویہ کے حق میں دستبردار ہونے اور غوث الاعظم کی ہدایت فرمانے کا بھی کوئی لحاظ و پاس نہ کریں۔

عبداللہ بن مبارک رضی اللہ عنہ: امام عبداللہ بن مبارک رضی اللہ عنہ سے پوچھا گیا کہ ”امیر معاویہ صحابی افضل ہیں یا عمر بن عبدالعزیز تابعی“۔ آپ نے جواب دیا کہ ”رسول اللہ صلی اللہ علیہ وسلم کی ہمراہی میں حضرت معاویہ کے گھوڑے کی ناک کا گردو

غبار حضرت عمر بن عبدالعزیز سے کئی درجے بہتر و افضل ہے۔ یعنی نبی صلی اللہ علیہ وسلم کی صحبت و زیارت کا مقابلہ کوئی چیز نہیں کر سکتی۔ تو سوچنا چاہیے کہ جس گروہ صحابہ کی ابتداء میں اوروں (عمر بن عبدالعزیز وغیرہ) کے درجہ کی انتہا ہو۔ ان کی انتہا کہاں تک ہوگی؟ (مکتوبات مجدد الف ثانی ج ۱ ص ۱۳۲، ۱۴۷)

عمر بن عبدالعزیز، غزالی و سیوطی (رضی اللہ عنہم) خود حضرت عمر بن عبدالعزیز نے فرمایا کہ ”رسول اللہ صلی اللہ علیہ وسلم کی ہمراہی میں حضرت امیر معاویہ کے میدان جہاد کا غبار، عمر اور آل عمر سے بہتر ہے اور امیر معاویہ رضی اللہ عنہ پر طعن کرنے والے کے متعلق کہا گیا ہے فذاک کلب من کلاب الماویہ کہ ایسا طعن باز دوزخی کتاب ہے۔“ (نسیم الریاض علامہ خفاجی ج ۳ ص ۴۳۰)

○ ایک شخص نے حضرت امیر معاویہ کی شان میں گستاخانہ لفظ کہے تو حضرت عمر بن عبدالعزیز نے اسے دڑے لگوائے۔ (تاریخ الخلفاء امام سیوطی ص ۲۶۱)

○ امام غزالی نے ”احیاء العلوم“ میں حضرت عمر بن عبدالعزیز کا خواب نقل کیا ہے کہ آپ نے دیکھا ”رسول اللہ صلی اللہ علیہ وسلم کی موجودگی میں حضرت علی و معاویہ (رضی اللہ عنہما) کی پیشی ہوئی اور انہیں فیصلہ کیلئے ایک مکان میں پہنچایا گیا۔ جہاں سے تھوڑی دیر بعد

○ حضرت علی یہ کہتے ہوئے نکلے کہ رب کعبہ کی قسم فیصلہ میرے حق میں ہو گیا

○ پھر ان کے بعد حضرت معاویہ باہر نکلے اور انہوں نے کہا رب کعبہ کی قسم مجھے بخش دیا گیا۔“ (اسالیب بدیعہ علامہ بہانی ص ۷۲)

مجدد الف ثانی رحمۃ اللہ علیہ: حضرت شیخ احمد سرہندی رحمۃ اللہ علیہ نے فرمایا کہ ”امیر معاویہ رضی اللہ عنہ کے متعلق معتبر اور ثقہ راویوں کی اسناد سے مروی ہے کہ نبی علیہ الصلوٰۃ والسلام نے حضرت معاویہ رضی اللہ عنہ کے حق میں دُعا کی کہ ”اے اللہ معاویہ کو کتاب و حساب سکھا اور عذاب سے بچا“۔

- دوسری جگہ دُعا فرمائی ”اے اللہ معاویہ کو ہادی و مہدی بنا“ (یعنی خود ہدایت پانے والا دوسروں کو ہدایت کرنے والا) اور آنحضرت صلی اللہ علیہ وسلم کی دعا قبول ہے۔
- نیز پیغمبر اسلام علیہ الصلوٰۃ والسلام نے حضرت معاویہ کو فرمایا ”اذا ملک الناس فارفق بهم“، یعنی جب تو لوگوں کا حکمران بنے تو ان کے ساتھ نرمی کر
- شاید اس وجہ سے حضرت معاویہ رضی اللہ عنہ کو خلافت کی امید ہوگئی تھی لیکن ان کی خلافت کا وقت حضرت علی کی خلافت کے بعد تھا اور حضرت علی حق پر تھے اور حضرت معاویہ اپنے اجتہاد میں خطا پر تھے اور مجتہد اجتہاد میں خطا پر ہوتو بھی درجہ ملتا ہے اور حق پر ہو تو دو درجے بلکہ دس درجے

○ صحبت نبوی کے برابر کوئی چیز نہیں..... اس لئے حضرت معاویہ کی خطا، صحبت کی برکت سے حضرت اویس قرنی اور حضرت عمر بن عبدالعزیز مروانی کے صواب سے بہتر ہے۔ (مکتوبات دفتر اول ص ۲۲۹) بہر حال! بہتر طریق یہ ہے کہ صحابہ کے اختلافات میں خاموش رہیں اور جھگڑوں کے ذکر اذکار سے منہ موڑیں۔“

(مکتوبات دفتر اول ص ۲۲۹، ۲۳۱، ۲۳۲)

شیخ محقق: علامہ عبدالحق دہلوی رحمۃ اللہ علیہ نے ”شرح مشکوٰۃ شریف“ میں مذکورہ بالا

احادیث نقل کرتے ہوئے حدیث مبارکہ (اے اللہ! معاویہ کو کتاب کا علم عطا فرما اور اسے عذاب سے محفوظ فرما) کی بالخصوص توثیق کی کہ ”تحقیق شان حضرت امیر معاویہ میں وارد شدہ یہ روایت مسند امام احمد میں حضرت عرباض بن ساریہ رضی اللہ عنہ سے منقول ہے اور یہ حدیث متعدد طریقوں سے مروی ہے۔“ (لہذا اس میں شک کی گنجائش نہیں)

(اشعت اللغات ج ۳ ص ۷۳۵)

- نیز شیخ محقق نے آنحضرت صلی اللہ علیہ وسلم کے کاتبوں (سیکرٹریوں) میں حضرت امیر معاویہ رضی اللہ عنہ کا اہتمام و تفصیل سے ذکر کیا کہ آپ آنحضرت صلی اللہ علیہ وسلم کے پاس وحی کی کتابت کرتے تھے یا دیگر مکتوبات و احکامات لکھتے تھے (جو بہر حال بڑی امتیازی شان اور بارگاہ رسالت میں مقرب و معتمد ہونے کی دلیل ہے)
- مزید فرمایا کہ ”حضرت علی رضی اللہ عنہ کے ساتھ حضرت امیر معاویہ رضی اللہ عنہ کا اختلاف اجتہاد کی بناء پر تھا (کیونکہ حضرت امیر معاویہ مجتہد تھے) اگرچہ اجتہاد میں خطا ہوئی۔“ (ملخصاً مدارج النبوت ج ۲ ص ۵۴۰)

- حضرت امیر معاویہ امام حسن رضی اللہ عنہما کے بعد امام و حاکم ہوئے کیونکہ امام حسن رضی اللہ عنہ نے ان کو امامت سپرد کر کے ان کے ہاتھ پر بیعت کر لی تھی۔
- اور ہم اہلسنت صحابہ کو بھلائی سے یاد کرتے ہیں اور برائی سے زبان کو روکتے ہیں
- حدیث میں ہے اکرموا اصحابی فانہم خیارکم ”میرے صحابہ کی عزت کرو وہ تم میں سے بہترین ہیں“ (تکمیل الایمان شیخ محقق ص ۹۲)

اعلیٰ حضرت: امام احمد رضا فاضل بریلوی رحمۃ اللہ علیہ نے دشمنان امیر معاویہ رضی

اللہ عنہ کے رد میں الاحادیث الروایہ لمدح الامیر معاویہ، البشرى العاجله، من تحف
آجله، ذب الاهواء الواهیه فی باب الامیر معاویہ، عرش الاعزاز والاکرام، لاؤل ملوک
الاسلام، چار کتابیں تصنیف فرمائیں اور ”منیر العین“ (ص ۴۰) پر فرمایا:

”بعض جاہل بول اٹھتے ہیں کہ امیر معاویہ رضی اللہ عنہ کی فضیلت میں کوئی
حدیث نہیں۔ یہ ان کی نادانی ہے، علماء محدثین اپنی اصطلاح پر کلام فرماتے ہیں۔ عزیز و
مسلم کہ صحت نہیں۔ (حدیث) پھر حسن کیا کم ہے؟ حسن بھی نہ سہی یہاں ضعیف بھی
مشکم ہے“ (کہ فضائل میں ضعیف حدیث بھی بالاتفاق مقبول ہے)
ان تصریحات کے باوجود جو بدزبانی سے باز نہ آئے وہ اپنا انجام سوچ لے۔

=====

گنج قادریہ

نماز فجر کے بعد یَا عَزِيزُ يَا اللهُ

نماز ظہر کے بعد یَا كَرِيْمُ يَا اللهُ

نماز عصر کے بعد یَا جَبَّارُ يَا اللهُ

نماز مغرب کے بعد یَا سَتَّارُ يَا اللهُ

نماز عشاء کے بعد یَا غَفَّارُ يَا اللهُ

ہر نماز کے بعد سو سو مرتبہ (ہر نماز کے بعد ایک تسبیح)

اول و آخر تین تین مرتبہ درود شریف پڑھیں۔ اس کی پابندی سے بے شمار

دین و دنیا کی برکات ظاہر ہوں گی۔

بِسْمِ اللّٰهِ الرَّحْمٰنِ الرَّحِیْمِ

پیش لفظ: حضور پر نور نبی مغیب دان محمد رسول اللہ صلی اللہ علیہ وسلم کا ارشاد ہے کہ ”بنی اسرائیل کے بہتر (۷۲) فرقے ہوئے اور میری اُمت کے بہتر فرقے ہوں گے اور سوائے ایک کے سب جہنم میں ہوں گے۔ عرض کیا گیا یا رسول اللہ وہ نجات پانے والا ایک کون ہے؟ فرمایا انا علیہ واصحابی۔ جو میری سنت و میرے صحابہ کی جماعت کا پیروکار ہے۔ دوسری روایت میں ہے کہ بہتر فرقے جہنم میں ہوں گے اور ایک جنت میں وہی الجماعة اور وہ جماعت ہے“۔ (مشکوٰۃ شریف ص ۳۰)

اکابر علماء اُمت و اولیاء ملت علیہم الرحمۃ کی تصریحات کے مطابق حدیث مذکور میں جس ناجی و جنتی گروہ کا ذکر ہے وہ اہلسنت و جماعت ہے اور مذہب مہذب اہلسنت و جماعت کی حقانیت و صداقت کی ایک امتیازی شان اور نمایاں پہلو یہ ہے کہ یہ اولیاء اللہ کا مذہب ہے، یہ ادب والوں کا مذہب ہے اور یہی راہ اعتدال و صراط مستقیم ہے۔ اہلسنت و جماعت کے مخالف جتنے فرقے ہیں، وہ کسی نہ کسی بد عقیدگی میں مبتلا ہیں اور کسی نہ کسی مقام ادب کے بے ادب اور گستاخ ہیں مگر اہلسنت و جماعت بفضلہ تعالیٰ تمام فرقوں کے مقابلہ میں عمدہ ترین عقائد کے حامل اور ہر مقام ادب کی محبت و احترام سے سرشار ہیں۔

۔ باقی جتنے بھی فرقے ہیں معتوب ہیں حکم سے نبی اکرم کے مغضوب ہیں

ادب کی اے خضر ہم کو دولت ملی مذہب حق اہلسنت کی کیا بات ہے

چنانچہ یہ ایک عام مشاہدہ ہے کہ کئی بے نصیب حضرات صحابہ و خلفاء ثلاثہ حضرت ابو بکر صدیق، حضرت عمر فاروق اعظم، حضرت عثمان غنی ذوالنورین رضی اللہ عنہم کی بارگاہ میں

بے ادب و بد زبان ہیں اور کئی بد نصیب حضرات اہل بیت و حضرت علی المرتضیٰ و امام حسین رضی اللہ عنہم کے بے ادب اور گستاخ ہیں مگر اہلسنت و جماعت دونوں آستانوں کے نیاز مند و عقیدت کیش ہیں۔

۔ اہلسنت کا ہے بیڑا پار اصحاب حضور

نجم ہیں اور ناؤ ہے عترت رسول اللہ کی

کئی لوگ حب اہل بیت کے دعویٰ میں انہی کے طریقہ صبر و استقلال اور اسوہ تسلیم و رضا کے برعکس سینہ کوبی و ماتم کوشی میں سرگرداں ہیں اور کئی لوگ محرم الحرام میں شہزادگان اہل بیت کے ذکر مقدس و ایصالِ ثواب کے بھی منکر و مانع ہیں مگر اہلسنت و جماعت نہ مروجہ ماتم کے قائل ہیں اور نہ ذکر مبارک و ایصالِ ثواب کے خلاف ہیں۔

۔ غم حسنین میں آنسو بہانا روا لیکن

فضل حق پیٹنا سر کا جہالت اس کو کہتے ہیں

کافر ہے جو منکر ہو حیات شہداء کا

ہم زندہ جاوید کا ماتم نہیں کرتے

لوگ از روئے رشتہ رسول اللہ صلی اللہ علیہ وسلم جن کے بہنوئی، کاتب وحی و صحابی مجتہد سیدنا امیر معاویہ رضی اللہ عنہ کی جناب میں اپنی جہالت و حماقت کے باعث بے ادب و زبان دراز ہیں اور کئی یزید پلید جیسے فاسق و فاجر و ظالم و بدکار کے بھی مداح و قصیدہ خوان ہیں مگر اہلسنت و جماعت نہ سیدنا امیر معاویہ جیسے صحابی مجتہد رضی اللہ عنہ کے خلاف لب کشائی کر سکتے ہیں اور نہ یزید کی عقیدت و حمایت کا دم بھر سکتے ہیں۔ والد بزرگوار کی اہل بیت پاک سے حسن سلوک کی روش اور نصیحت و وصیت کے باوجود اگر

یزید جیسا نالائق بیٹا اپنے جلیل القدر باپ کی نافرمانی و خلاف ورزی کرے تو باپ اس کی نالائقی کا ذمہ دار کیسے ہو سکتا ہے۔

ع.....چہ نسبت خاک را با عالم پاک

من عمل صالحا فلنفسه ومن اساء فعليها

(جو بھلا کام کرے تو اس کے اپنے لئے اور برا کرے تو اپنے برے کو)

موجودہ معرکہ کربلا: ایک معرکہ کربلا تو وہ تھا جس میں ایک طرف تو سیدنا امام حسین اپنے پیاروں اور جانثاروں کے جھرمٹ میں جلوہ افروز تھے اور دوسری طرف یزید پلید و ابن زیاد بدنہاد کا لشکر جبار تھا اور ایک معرکہ کربلا دور حاضر میں برپا ہے جس میں ایک طرف امام حسین رضی اللہ عنہ کی تنقیص و تغلیط اور یزید کی مدحت و ستائش میں سرگرم یزیدی خارجی ٹولہ ہے اور دوسری طرف غلامان صحابہ و اہل بیت اور خدام بارگاہ حسین، اہلسنت و جماعت سرکار حسین رضی اللہ عنہ کی حمایت و مدافعت اور یزید پلید کی مذمت و مخالفت میں مصروف کار ہیں۔

۔ باغ جنت کے ہیں بہر مدح خوان اہل بیت

تم کو مژدہ نار کا اے دشمنانِ اہل بیت

مقامِ عبرت: ہے کہ جو لوگ آج اس صدی میں امام حسین کی تنقیص و تغلیط اور یزید پلید کی حمایت و وکالت کر رہے ہیں۔ اگر یہ بذات خود کربلا کے موقع پر موجود ہوتے تو کیا یہ ظالم (بد نصیب عملاً قاتلان حسین) رضی اللہ عنہ کی صف میں کھڑے نہ ہوتے؟ بہر حال ہماری یہ دعا ہے کہ رب العزت ہمیں اپنے پیارے حبیب کے پیارے حسین (صلی اللہ علیہ وسلم)

کی محبت و غلامی میں زندہ رکھے اور قیامت کے دن نوجوانانِ جنت کے سردار سیدنا حسین رضی اللہ عنہ کے دامن سیادت میں ہمارا حشر فرمائے۔ آمین۔ کیا یزیدی خارجی ٹولہ بھی بالقابل اپنی اولاد کا غلام یزید نام رکھنے اور اس طرح اس کے ساتھ اپنا حشر برپا ہونے کی دعا کیلئے تیار ہے؟

نبوی فرمودہ و خدائی فیصلہ: حامیانِ یزید جس قدر چاہیں ایڑی چوٹی کا زور اور سردھڑکی بازی لگا کر دیکھ لیں حسین کی مقبولیت میں فرق آسکتا ہے اور نہ یزیدی کی مغضوبیت و مردودیت میں کمی واقع ہو سکتی ہے۔ یہی فرمودہ نبوی ہے اور یہی خدائی فیصلہ ہے۔ حضرت ابو ہریرہ رضی اللہ عنہ نے رسول اللہ صلی اللہ علیہ وسلم سے روایت فرمایا کہ ”تحقیق اللہ (پیارے حسین کی طرح) جب کسی بندہ سے محبت فرماتا ہے تو جبرائیل کو بلا کر فرماتا ہے۔ تحقیق مجھے فلاں بندہ سے محبت ہے پس تو بھی اس سے محبت رکھ۔ پس جبرائیل بھی اس سے محبت فرماتے ہیں اور آسمان میں منادی کرتے ہیں کہ تحقیق اللہ فلاں بندہ سے محبت فرماتا ہے پس تم بھی ان سے محبت رکھو۔ پس تمام آسمان والے اس محبوبِ خدا سے محبت رکھتے ہیں۔“

ثم یوضع له القبول فی الارض۔ پھر زمین پر (لوگوں کے دلوں میں) اس محبوبِ خدا کی مقبولیت پیدا فرمائی جاتی ہے اور جب (یزیدی کی طرح) اللہ کسی بندے کو مغضوب و دشمن قرار دیتا ہے تو جبرائیل کو بلا کر فرماتا ہے کہ تحقیق فلاں بندہ میرا مغضوب ہے تو بھی اسے مغضوب رکھ۔ پس جبرائیل بھی اس سے دشمنی رکھتے ہیں، پھر آسمان میں منادی فرماتے ہیں کہ تحقیق اللہ نے فلاں کو مغضوب بنایا ہے پس تم بھی اس سے دشمنی رکھو۔ پس آسمان والے بھی اس مغضوبِ خدا سے دشمنی رکھتے ہیں۔

ثم يوضع له البغضاء في الارض - پھر زمین پر (لوگوں کے دلوں میں)
اس مغضوب خدا کی دشمنی پیدا فرمائی جاتی ہے۔“

(مشکوٰۃ ص ۴۲۵ بحوالہ مسلم، کتاب البر والصلۃ)

زمین و آسمان: میں اسی فرمودہ نبوی کے مطابق جو فیصلہ ہو چکا ہے اس کے تحت امام حسین رضی اللہ عنہ کی محبوبیت و مقبولیت اور یزید پلید کی مغضوبیت و مردودیت کا دنیا میں مظاہرہ ہو رہا ہے اور یہ حدیث حسینیہ و یزیدیت کا ایک اہم و واضح معیار ہے اور صرف یہی ایک عمومی ارشاد نہیں بلکہ امام حسن و امام حسین رضی اللہ عنہما کے متعلق نبی اکرم صلی اللہ علیہ وسلم کی خصوصی و شخصی طور پر احادیث مبارکہ ہیں کہ ”یہ دونوں میرے بیٹے اور میری بیٹی کے بیٹے ہیں“ اے اللہ مجھے ان سے محبت ہے تو بھی ان سے محبت فرما اور ان سے محبت رکھنے والوں سے بھی محبت فرما۔“ (ترمذی شریف ابواب المناقب کے باب مناقب ابی محمد الحسن بن علی والحسین بن علی رضی اللہ عنہما)
”یہ دونوں دنیا میں میرے دو پھول ہیں۔“

(بخاری شریف ترمذی ابواب المناقب)

”حسن و حسین نوجوانان کے سردار ہیں“ (ترمذی ابواب المناقب)

”حسن و حسین اہل بیت میں مجھے سب سے پیارے ہیں۔“

(ترمذی ابواب المناقب)

”جسے حسن و حسین سے محبت ہے اسے مجھ سے محبت ہے اور جسے ان سے

عداوت ہے اسے مجھ سے عداوت ہے۔“ (ابن عساکر)

”حسین مجھ سے ہے اور میں حسین سے ہوں جو حسین سے محبت رکھے اللہ اس

سے محبت فرمائے۔ حسین نواسوں میں سے عظیم نواسہ ہے۔“

(مشکوٰۃ، باب مناقب اہل بیت النبی صلی اللہ علیہ وسلم دوسری فصل، ترمذی ابواب المناقب)
 ☆ مذکورہ بالا احادیث مشکوٰۃ باب مناقب اہل بیت النبی صلی اللہ علیہ وسلم میں بھی ہیں۔
 سبحان اللہ جنہیں رسول اللہ صلی اللہ علیہ وسلم اپنے عمومی و خصوصی ارشادات
 میں اس طرح نوازیں ان کی محبوبیت کی دعائیں فرمائیں، ان کی محبت کو اپنی محبت قرار
 دین اور جو انانہ جنت کا سردار فرمائیں، جو لوگ اُس پیارے حسین (رضی اللہ عنہ) کی
 تحقیر و تنقیص کریں اور یزید پلید جیسے ننگ اسلام کو آپ پر فوقیت و فضیلت دیں ان کی
 بدبختی کا کیا ٹھکانا ہے۔ انہیں احادیث مبارکہ کا ثمرہ ہے کہ امام حسین رضی اللہ عنہ
 ہمیشہ سے صحابہ و اہل بیت، آئمہ علماء، مفسرین، محدثین، فقہاء و اولیاء اور سلاطین و عام
 اہل اسلام میں محبوب و مقبول ہیں اور آپ کا دشمن یزید اپنی نازیبا حرکات اور واقعہ حرہ
 و کربلا کے بعد ہمیشہ کیلئے مسلمانوں میں مغضوب و مردود و مسترد ہو چکا ہے، کسی نے کیا
 خوب تقابل کیا ہے۔

۔ کس کا ہم لکھیں قصیدہ منقبت کس کی لکھیں
 اہل حق کا مستحق داد و تحسین کون ہے؟
 کس کو مرشد مانتے ہیں اولیاء و اصفیاء
 آستان پہ جس کے جھکتے ہیں سلاطین کون ہے؟
 سطوتِ شاہنشی کو کر دیا کس نے ذلیل
 عارف سر خودی خود دار و خود ہیں کون ہیں؟
 وہ علی کا لال ہے یا ابن مرجانہ، یزید
 کون ہے ملت کا قائد قدوۃ دیں کون ہے؟

نرالی و انفرادی شہادت: امام عالی مقام سیدنا حسین رضی اللہ عنہ کی عظیم الشان شہادت کی یہ خصوصیت ہے کہ بزبان جبریل و رسول کریم علیہا الصلوٰۃ والسلام والتسلیم بچپن ہی میں آپ کی شہادت کا اظہار و اعلان ہو گیا جیسا کہ شیخ عبدالحق محدث دہلوی نے ”ما ثبت من السنۃ“ اور شاہ عبدالعزیز محدث دہلوی نے ”سر الشہادتین“ میں متعدد روایات نقل فرمائی ہیں اور مزید برآں آپ کی شہادت کے موقع پر حضور صلی اللہ علیہ وسلم کا حضرت ابن عباس رضی اللہ عنہما کو خواب میں دیدار سے مشرف فرما کر خون سے بھری ہوئی بوتل کے متعلق فرمانا۔

هذا دم الحسين واصحابه لم ازل التقطه منذ اليوم -

”یہ حسن اور اس کے ساتھیوں کا خون ہے جسے میں آج جمع فرماتا رہا ہوں۔“

(مشکوٰۃ ص ۵۷۲، باب مناقب اہل بیت النبی صلی اللہ علیہ وسلم)

یہ شہادت امام کی عظمت کا کس قدر نمایاں پہلو ہے اور واقعہ کربلا اپنے تمام متعلقات سمیت اس نرالی و انفرادی شہادت کا بجائے خود گواہ ہے مگر افسوس کہ یزیدی خارجی ٹولہ ایسی عظیم منصوص اور مخصوص و مقبول شہادت عظمیٰ کو امام پاک کی تنقیص و تغلیط کے ساتھ داغدار کر کے درحقیقت اپنی روسیاء ہی کا سامان کر رہا ہے۔

حسن کردار: رسول اللہ صلی اللہ علیہ وسلم نے جس حسین رضی اللہ عنہ کی ولادت کی بشارت دی ہو جس کی پیدائش پر کان میں اذان کہی ہو۔ خود حسین نام رکھا ہو اس کی محبوبیت کی دعائیں فرمائی ہوں۔ شہادت کربلا سیادت جنت کا اعلان فرمایا ہو وقت شہادت اس کی سرپرستی فرمائی ہو جس نے خاتون جنت کی حیاء و عبادت کا نظارہ کیا ہو

اور علی المرتضیٰ سے علم و شجاعت کا درس لیا ہو، سواری میسر ہونے کے باوجود پیدل چل کر ۲۵ حج کئے ہوں، جس کی چھپن سالہ مبارک زندگی علم و فضل، تقویٰ و طہارت، عبادت و ریاضت اور شجاعت و سخاوت کا اعلیٰ نمونہ ہو اور جو شرف صحابیت و شرف اہل بیت نبوت کا جامع ہو، یزید پلید کے بالمقابل اس کی تنقیص و تغلیط کرنا کس قدر شقاوت و حماقت ہے۔ والعیاذ باللہ تعالیٰ

مسک اہلسنت: حضرت حسین و یزید پلید کے متعلق اعلیٰ حضرت مجدد ملت محقق اہلسنت مولانا شاہ احمد رضا خاں صاحب فاضل بریلوی رحمۃ اللہ علیہ نے حسب ذیل الفاظ میں مسک اہلسنت بیان فرمایا ہے ”یزید پلید علیہ مایستحی من العزیز المجید قطعاً یقیناً باجماع اہلسنت فاسق و فاجر و جری علی الکبائر تھا، اس قدر پر آئمہ اہلسنت کا اطباق و اتفاق ہے، صرف اس کی تکفیر و لعن میں اختلاف فرمایا۔ اسکے فسق و فجور سے انکار کرنا اور امام مظلوم پر الزام رکھنا ضروریات مذہب اہلسنت کے خلاف ہے اور ضلالت و بددینی صاف ہے بلکہ انصافاً اس (امام پر الزام اور فسق یزید سے انکار) کا قائل نا صبی، مردود اور اہلسنت کا عدو و عنود ہے۔ (عرفان شریعت ص ۵۷)

یزید کا کردار و انجام: تنگ اسلام یزید پلید رجب المرجب ۶۰ھ میں برسر اقتدار آیا اور امام عالی مقام سیدنا حسین رضی اللہ عنہ نے اس کے طریق حکومت اور موجودہ و آئندہ ناپسندیدہ کردار کے باعث اپنے مقام رفیع اجتہاد و تدبر، نور بصیرت و فراست ایمانی کی بناء پر اسے نا اہل قرار دے کر اس کی بیعت سے انکار فرمایا۔

ع..... سردادندہ داد دست در دست یزید

اور آئندہ حالات و واقعات نے ثابت کر دیا کہ امام عالی مقام کا موقف ہی ارفع و اعلیٰ تھا اور واقعی یزید پلید اس قابل نہیں تھا کہ امام عالی مقام کا مبارک و مقدس ہاتھ یزید کے ہاتھ میں آتا۔ یہی راہ عزیمت تھی اور یہی نواسہ گرامی و فرزند رسول ہاشمی (ﷺ) کے شایان شان تھے۔ یزید پلید نے حضرت امام کے انکار بیعت کے بعد باوقار طریقہ سے راہ مصالحت اختیار کرنے، حضرت امام کو اعتماد میں لینے اور اپنی صفائی و معذرت پیش کرنے کی بجائے میدان کربلا میں جس طرح انکار بیعت کا انتقام لیا۔ جلاد ابن زیاد بد نہاد کو کوفہ کا گورنر مقرر کیا اور اسے خصوصی اختیارات و ہدایات دے کر حضرت امام و تمام خاندان اہل بیت سے جو ہر قسم کا ظلم و ستم روا رکھا اس سے کوئی عامی و عالم اور اپنا بیگانہ ناواقف نہیں۔ یہی طوفانِ ظلم و ستم یزید پلید اور اس کے ظالم افسران و اہلکاران کیلئے کچھ کم نہیں تھا، مگر اس نے اسی پر اکتفا نہیں کیا بلکہ شہادت امام کے بعد ترک نماز و شراب نوشی وغیرہ فسق و فجور کا مزید سلسلہ جاری کیا جس کے نتیجہ میں مکہ مکرمہ و مدینہ منورہ کے باشندگان، حضرات صحابہ و تابعین اور عام اہل اسلام میں اس کے خلاف نفرت و بیزاری کی لہر دوڑ گئی مگر اس موقع پر بھی یزید نے اپنی اصلاح کی بجائے النامسلم بن عقبہ کی زیر قیادت لشکر جزار بھیج کر مدینہ و مکہ پر چڑھائی کر دی اور ظلم و ستم کا وہ مظاہرہ کیا جو واقعہ حرہ کے نام سے حدیث و تاریخ میں محفوظ ہے۔

قدرت کی فوری گرفت: مدینہ منورہ و مسجد نبوی اور معزز خواتین کی بے حرمتی اور حضرات صحابہ و تابعین و اہل اسلام کے قتل عام کے بعد یزیدی لشکر مزید ظلم و ستم کیلئے مکہ مکرمہ کی طرف روانہ ہوا۔ دوران سفر ادھر تو یزیدی لشکر کا امیر ابن عقبہ مر گیا اور ادھر جب اس لشکر نے جا کر مکہ مکرمہ کا محاصرہ کیا تو یزید پلید کے مرنے کی بھی خبر آ گئی کہ وہ

بد بخت تین برس سات ماہ کی منحوس ترین حکومت کے بعد صرف ۳۹ سال کی نامبارک زندگی کے بعد نامرادی کی موت مر گیا۔ یزید کی ہلاکت کی خبر سن کر یزیدی لشکر کا زور ٹوٹ گیا اور وہ ذلیل و خوار ہو کر پسپا ہو گیا۔ یہ ہیں وہ حقائق جو حدیث و تاریخ کے کسی بھی طالب علم پر مخفی نہیں ہیں اور انہی وجوہ سے یزید پلید باجماع اہلسنت مردود و مسترد ہو چکا ہے اور اہلسنت میں کوئی ایسی مسلمہ شخصیت نہیں جس نے یزید کی مدح سرائی و امام عالی مقام کی تنقیص و تغلیط کی ہو۔ یزید نے امت کی برگزیدہ شخصیتوں اور اسلام کی حرمتوں کا خون بہا کر عیش و عشرت کی جن تمناؤں اور استحکام حکومت کا خواب دیکھا۔ قدرت نے اسے شرمندہ تعبیر نہیں ہونے دیا اور حریمین طہیین کی بے حرمتی کے دوران جب اس کی سرکشی انتہا کو پہنچی تو قدرت نے فوری طور پر اس کا خاتمہ کر دیا اور اسے مزید مہلت نہیں دی مگر حامیان یزید اس سے عبرت حاصل کرنے کی بجائے الٹا اُس ظالم کی حمایت میں رطب اللسان ہیں۔

حدیث قیصر: مذکورہ تمام حقائق سے قطع نظر آج کل یزیدی خارجی ٹولہ جس کی ترجمانی دیوبندی وہابی مکتب فکر کر رہا ہے۔ اپنی تقاریر و کتب و رسائل میں بخاری شریف کی ایک روایت کی آڑ میں یزید کو قطعی جنتی ثابت کرنے کیلئے بہت ہاتھ پاؤں مار رہا ہے۔ حالانکہ یہ ان کی غلط فہمی و مغالطہ ہے۔ زیر بحث حدیث کا مضمون یہ ہے کہ ”میری امت کا جو پہلا لشکر دریا میں جہاد کرے گا (اوجہوا) اس نے اپنے لئے جنت واجب کر لی پھر فرمایا میری امت کا جو پہلا لشکر مدینہ قیصر (قطیف) پر جہاد کرے گا وہ مغفور لہم ہوگا (اس کے گناہ بخش دیئے جائیں گے) (بخاری شریف ص ۴۱۰)

اس حدیث کے دو حصے ہیں اور یزیدی ٹولہ دوسرے حصہ سے یزید کو قطعی جنتی ثابت کرنا چاہتا ہے۔ قطع نظر اس سے کہ نہ اس میں یزید کا نام ہے نہ لفظ جنت مذکور ہے مقام تعجب ہے کہ یزید پلید نے فضائل اہل بیت، فضائل صحابہ، فضائل مدینہ، فضائل مکہ و احکام شرعیہ پر مشتمل جن بے شمار احادیث کی صریح مخالفت و سنت کی خلاف ورزی کی ہے۔ حامیان یزید کو ان احادیث کا تو کوئی احترام و پاس نہیں اور دفاتر احادیث میں ان کی نظر اگر پڑتی ہے تو صرف اس ایک حدیث پر جس میں ان کے بقول ان کے مدوح کا قطعی جنتی ہونا مذکور ہے۔ وائے نا انصافی و بددیانتی، بہر حال اب حدیث زیر بحث کے متعلق جو ابات ملاحظہ فرمائیں۔

جو ابات: اول پیش نظر حدیث اہلسنت و جماعت کے مسلک کے مطابق نبی غیب دان کے علم غیب شریف کی ایک واضح دلیل ہے کہ آپ نے بعد میں ہونے والے واقعات کا مدتوں پہلے بیان فرما دیا کیا مداحان یزید و منکرین علم غیب اس حدیث کی بناء پر علم غیب پر بھی ایمان لائیں گے؟

دوم: اگر مغفور لہم کے تمام شرکاء بھی پہلے لشکر کی طرح جنتی ہیں تو بھی ان کے متعلق اوجبوا کیوں نہیں فرمایا۔ جب حضور نے پہلے لشکر کے متعلق اوجبوا اور دوسرے کے متعلق مغفور لہم فرما کر فرق فرما دیا تو پھر کسی کو کیا حق پہنچتا ہے کہ دوسرے لشکر کو قطعی جنتی قرار دے کر مغفور لہم کا مفہوم بھی اوجبوا کی طرح بیان کرے۔ یہ بھی آپ کے علم غیب کا مظاہرہ ہے کہ بعض اقوال کی بناء پر جس دوسرے لشکر میں یزید تھا اس کے متعلق صرف مغفور لہم فرمایا ہے۔ پہلے لشکر کی طرح اوجبوا نہیں فرمایا (کہ انہوں نے اپنے لئے جنت واجب کر لی ہے) تاکہ کوئی یزید کے جنتی ہونے کی دلیل نہ پکڑے۔

سوم: امام ابن حجر عسقلانی، امام بدر الدین عینی اور امام احمد قسطلانی رحمۃ اللہ علیہم جیسے اکابر محدثین و شارحان بخاری میں سے کسی نے بھی اس حدیث سے یزید کا قطعی جنتی ہونا مراد نہیں لیا بلکہ ابن مہلب کے اس قول کا تعقب و رد فرمایا ہے کہ اس حدیث میں یزید کی منقبت ہے اور یہ تصریح فرمائی ہے کہ مغفور لہم کا مصداق وہی ہوگا جس میں شرط مغفرت موجود ہوگی اور (یزید کی طرح) عموم حدیث میں کسی کا دخول اس کو لازم نہیں کہ وہ دلیل خاص سے خارج نہ ہو۔ کیا چودھویں صدی کے حامیان یزید ملاں مذکورہ محدثین و شارحان بخاری کی بہ نسبت حدیث بخاری کو زیادہ سمجھتے ہیں؟

چہارم: شارحین بخاری کے رد و تعقب کے علاوہ ابن مہلب کا قول خود نامکمل و تشنہ ہے۔ جب تک امام حسین رضی اللہ عنہ کی شخصیت و واقعہ حرہ و کربلا کے بعد یزید کے متعلق ان کا پورا موقف سامنے نہ لایا جائے اس وقت تک ان کا نامکمل قول بذات خود کوئی حجت نہیں۔ پنجم: علامہ عینی شارح بخاری نے لشکر ثانی کے متعلق ایک قول یہ بھی نقل فرمایا ہے کہ حضرت معاویہ نے قسطنطنیہ کی طرف حضرت ابوسفیان بن عوف کے ساتھ ایک لشکر روانہ فرمایا تھا، جس میں ابن عباس، ابن عمر، ابن زبیر اور ابویوب انصاری رضی اللہ عنہم جیسے جلیل القدر حضرات شامل تھے۔ یزید شامل نہیں تھا اور پھر اس قول کو ترجیح دی ہے۔

ششم: امام ابن حجر عسقلانی علیہ الرحمۃ نے بعض حضرات کا ایک قول یہ بھی نقل کیا ہے کہ ”مدینہ قیصر سے مراد ”حمص“ ہے، جس میں فرمان رسالت کے وقت قیصر تھا۔ الخ اس قول کی بناء پر بھی یزید مغفور لہم سے خارج ہے کہ وہ غزوہ حمص میں شامل نہیں تھا۔

ہفتم: حضرت شاہ ولی اللہ محدث دہلوی رحمۃ اللہ علیہ نے ”رسالہ شرح تراجم ابواب صحیح بخاری“ میں فرمایا کہ ”بعض لوگوں نے حدیث مغفور لہم سے نجات یزید کا قول لیا ہے۔ اور صحیح یہ ہے کہ اس سے صرف یہ ثابت ہوتا ہے کہ اس کے اس غزوہ سے پہلے کے گناہ بخشے گئے اس لئے کہ جہاد کفارات سے ہے اور کفارات سے پہلے گناہوں کا ازالہ ہے نہ کہ بعد کا۔ ہاں اگر یوں ہوتا کہ مغفور لہم الی یوم القیمۃ تو پھر نجات یزید کا استدلال ہو سکتا تھا مگر ایسا نہیں ہے۔ اس کا معاملہ سپرد خدا ہے کہ اس نے قتل حسین رضی اللہ عنہ، تخریب مدینہ، شراب نوشی پر اصرار جیسے جو جرائم کئے ہیں خدا چاہے تو معاف کرے اور چاہے تو عذاب فرمائے جیسا کہ سب گنہگاروں کا حال ہے۔ اگر مغفور لہم کے عموم میں اگلے پچھلے تمام گناہوں سمیت یزید کی شمولیت فرض کی جائے تو بھی یزید ان احادیث کی تخصیص سے خارج ہوگا جن میں اہل بیت کی بے حرمتی کرنے، حرم پاک میں الحاد و فساد پھیلانے اور سنت کو تبدیل کرنے والے کی مذمت و وعید بیان فرمائی گئی ہے۔ (جیسا کہ جواب نمبر ۳ میں بیان ہوا) (ملخصاً۔ بخاری شریف ص ۳۲)

ہشتم: رسول اللہ صلی اللہ علیہ وسلم نے فرمایا ”جس نے اہل مدینہ کو ظلم سے خوف میں مبتلا کیا اللہ اسے خوف میں مبتلا کرے گا۔ اس پر اللہ ملائکہ اور سب لوگوں کی لعنت ہے۔ اللہ بروز قیامت نہ اس کا فرض قبول فرمائے گا، نہ نفل“۔ (امام احمد و نسائی وغیرہما)

جب ایسے ظالم کا فرض و نفل قبول ہی نہیں تو یزید مغفور لہم میں داخل بھی ہو تو کیا حاصل؟

نہم: رسول اللہ صلی اللہ علیہ وسلم نے فرمایا ”جو قوم صرف رضائے الہی کیلئے مجلس ذکر میں

جمع ہوتی ہے اسے آسمان کی طرف سے ندا ہوتی ہے۔ ان قوموا مغفور لکم۔

(مجموعہ اربعین نبہانی ص ۴۹)

☆ حلقہ ڈگر میں بیٹھنے والے فرشتے اہل مجلس کی دعا پرا آمین کہتے ہیں پھر درود پڑھتے وقت درود پڑھتے ہیں اور فراغت پر کہتے ہیں۔

طوبی لہؤلاء فانہم مغفور لہم۔ (نسیم الریاض جلد ۳، ص ۵۰۰)

☆ ”جو شخص جمعہ کی رات کو سورہ یسین وحم دخان پڑھے، صبح مغفور لہ۔

(غنیۃ الطالبین جلد ۲، ص ۷۱۴)

ان احادیث نبویہ میں مختلف اعمال پیروہی لفظ مغفور ہے جو حدیث قیصر میں

ہے۔ لہذا حامیان یزید یا تو یہاں بھی ان مغفورین کو قطعی جنتی قرار دیں۔ (ولا قائل بہ)

اور یا حدیث قیصر کو بھی ان احادیث سے مطابق کر کے وہاں بھی پہلے گناہوں

کی بخشش تسلیم کریں جیسا کہ جواب نمبر ۷ میں گزرا۔

دہم: اگر یزید قطعی جنتی ہے تو شروع سے یزید کی مخالفت و مذمت اور تردید و تفسیق کا

سلسلہ کیوں جاری ہے۔ تعجب ہے کہ نہ اہل کربلا، اہل مدینہ، اہل مکہ میں سے جلیل القدر

صحابہ و اہل بیت و تابعین اور اکابر علماء امت و اولیاء ملت رضی اللہ عنہم کو اس حدیث کی سمجھ

آئی اور نہ ہی کسی نے اس حدیث کے حوالہ سے انہیں یزید کے جنتی ماننے اور مخالفت

سے باز رہنے کیلئے اتمام حجت کیا۔ الغرض حدیث زیر بحث سے یزید کا قطعی جنتی ہونا قطعاً

ثابت نہیں۔ یہ محض حامیان یزید کی غلط فہمی و غلط بیانی ہے۔ قطعی جنتی حسین ہے جو جوانان

جنت کا بھی سردار ہے۔ (رضی اللہ عنہ)